

تعارف و تبصرہ کتب

کتاب	:	مناقب الحضرات
مصنف	:	شیخ محمد امین بدخشی
مترجم	:	صاحبزادہ عسین نظامی
ناشر	:	خانقاہ فتحیہ، گلہار، کوٹلی-آزاد کشمیر
سال اشاعت	:	۲۰۰۲ء
صفحات	:	۵۱۳
قیمت	:	درج نہیں
تبلورہ نگار	:	سفیر اختر☆

بر صغیر پاکستان و ہند و بگلہ دیش کی سیاسی اور تہذیبی تاریخ پر نظر رکھنے والے جانتے ہیں کہ ستر ہویں صدی میں حضرت مجدد الف مولیٰ (۱۵۶۳-۱۶۲۲ء) کی تحریک تجدید نے اس خطے کے معاشرے اور سیاست کو اسلامی رخ دینے میں بنیادی کردار ادا کیا تھا۔ اس تحریک کی کامیابی میں حضرت مجدد کی ذاتی شخصیت، ان کے علم و تقویٰ اور دعوتی طریق کار کے ساتھ ساتھ ان کے باصلاحیت اعوان و انصار کی مساعی شامل تھیں جنہوں نے حضرت مجدد کی رحلت کے بعد تحریک کو قیادت فراہم کی تھی۔ کسی بھی تحریک میں دیکھنے کی ایک چیز یہ ہے کہ اس نے کن صلاحیتوں کے مالک افراد کو جذب کیا ہے؟ اور وہ عام آدمی کو اپنے ساتھ لے کر چلنے کی کتنی صلاحیت رکھتے ہیں؟ حضرت مجدد کی تحریک، ماضی کی اُن دو چار کامیاب تحریکوں میں سے ایک ہے جس کے وابستگان نے تحریک کی آئیڈیالوجی اور وقت کے مسائل پر مستقل بالذات تفہیفات، قائدین کے تذکروں، یادداشتوں، مکتوبات اور ملفوظات کی شکل میں قابل لحاظ سرمایہ یادگار چھوڑا ہے۔ حضرت مجدد کے متعدد خلفاء میں ایک اہم نام شیخ آدم بنوری (م ۱۶۲۳ء) کا ہے، گو مجددی تذکرہ نگار حضرت مجدد کے صاحبزادوں۔۔۔ شیخ محمد سعید اور شیخ محمد معصوم۔۔۔ کے بعد عموماً میر محمد نعمان بدخشی اور اُن کے داماد خوبیہ محمد ہاشم کشمی کو درجہ دیتے

ہیں۔ یہ حضرات اپنے ذوق تحریر و تالیف، نیز حضرت مجدد کے مکتبہ ایہ کی حیثیت سے ”مکتوبات امام ربانی“ میں نمایاں ہیں (آخر الذکر خواجہ محمد ہاشم کشمی تو مکتوبات کے تیرے ”وفتر“ کے مرتب ہیں)، مگر جس شخص نے عامتہ اسلامیین میں بے پناہ مقبولیت حاصل کی، وہ شیخ آدم بنوری تھے۔

شیخ آدم بنوری کا مختصر تذکرہ حضرت مجدد کے خلیفہ مجاز کی حیثیت سے ان کے خواجہ تاشوں، خواجہ محمد ہاشم کشمی نے ”زبدۃ القماۃ“ (تألیف: ۱۴۰۳ھ-۸۱۴ء) اور خواجہ بدر الدین سرہندی نے ”حضرات القدس“ (تألیف ۱۴۰۳ھ-۷۵۱۴ء) میں کیا ہے، مگر ان کے حالات کا اہم تر مأخذ شیخ محمد امین بدخشی کی کاؤش ”مناقب الحضرات“ (فارسی) ہے جس کا اردو ترجمہ پیش نظر ہے۔

شیخ آدم بنوری کے بزرگوں کا تعلق روہ یا کابل (افغانستان) سے تھا جو ترک وطن کر کے سرہند سے بیس میل کے فاصلے پر واقع ایک بستی بنوڑ میں آگئے تھے۔ حضرت بنوری وہیں پیدا ہوئے۔ ابتدائی عمر میں زیادہ تعلیم حاصل نہ کر سکے، اور شاہی لشکر میں بطور خوش نویں ملازمت کر لی۔ دوران ملازمت میں ایک مرحلے پر سب کچھ چھوڑ چھاڑ کر تعلیم و تزکیہ میں مصروف ہو گئے، ابتداء حضرت مجدد کے مرید و مسترشد حاجی خضر خان افغان سے استفادہ کیا، قرآن مجید حفظ کیا اور تعلیم و تزکیہ کے مرحلوں سے گزرے، بعد ازاں حاجی خضر خان افغان نے انہیں اپنے مرشد حضرت مجدد کے حوالے کر دیا جو ان دونوں اجیمیر میں مقیم تھے۔ حضرت مجدد نے انہیں خلافت سے نوازا اور بنوڑ روانہ کیا۔

شیخ آدم بنوری کی خانقاہ میں مریدوں کی آمد و رفت سے بڑی رونق رہتی تھی۔ افغانستان سے آبائی تعلق، نیز پشتون زبان کے سبب ان کے ارادت مندوں میں پشتونوں کی اکثریت تھی، اور جب سفر کرتے تو ایک بڑی جماعت ان کے ساتھ رہتی تھی۔ ”حضرات القدس“ کے بیان کے مطابق ان کے خلفاء کی تعداد ایک سو اور مریدوں کی تعداد ایک لاکھ تھی (”مناقب الحضرات“ میں بدر الدین سرہندی ہی پر انحصار کرتے ہوئے مریدوں کی تعداد دو لاکھ لکھی گئی ہے، زیر نظر ترجمہ، ص ۱۷۳۲-۱۶۲۲ء میں شیخ آدم بنوری پورے اہتمام سے لاہور آئے تو ان کے خدام کی تعداد دیکھتے ہوئے شاہجهہاں (م ۱۶۲۲ء) نے اپنے حاشیہ نشینوں کے اس خدشے کے پیش نظر، کہ کہیں کوئی ناخوٹگوار واقعہ پیش نہ آجائے، انہیں کہلا بھیجا کہ حج کے لیے تشریف لے جائیں۔ شیخ نے حکم کی تعییل کی، اور ارض مجاز میں تقریباً میں اکیس ماہ مقیم رہ کر ۲۵ دسمبر ۱۶۲۳ء کو مدینہ منورہ میں فوت ہوئے۔

شیخ آدم بنوری کے خلفاء نے ان کے فیضان کی خوب نشر و اشاعت کی۔ شیخ سعدی لاہوری، حاجی عبد اللہ کوہاٹی اور شیخ نور محمد پشاوری فرزند عبدالکریم بن اخوند درویزہ ان کے معروف خلفاء تھے۔

شیخ بوری کی قلمی یادگاروں میں ”خلاصة المعرف“ اور ”نکات الاسرار“ شامل ہیں۔

زیر نظر کتاب ”مناقب الحضرات“ شیخ محمد امین بدخشی کی تالیف ”نتائج الحرمین“ کا تیرا حصہ ہے۔ شیخ محمد امین بدخشی اپنے دور کے علمی معیار کے مطابق ایک اچھے عالم دین تھے۔ ان کی فارسی تحریر سے اندازہ ہوتا ہے کہ وہ ایک اچھے مصنف بھی تھے۔ انہوں نے تصوف و اخلاق کی کتب کا باقاعدہ درس خواجہ محمد سعید سرہندی، خواجہ محمد مصوص سرہندی اور شیخ آدم بوری سے لیا تھا۔ انہیں خواجہ محمد مصوص نے باقاعدہ خلافت و اجازت بیعت دی تھی، اپنے پیر و مرشد کی خواہش پر وہ شیخ آدم بوری کے ہمراہ حج کے لیے روانہ ہوئے، جنہوں نے مدینہ منورہ میں روضہ رسولؐ کے سامنے اُن کی دستار بندی کرتے ہوئے انہیں اپنا خلیفہ قرار دیا۔ اس طرح شیخ محمد امین بدخشی نے حضرت مجدد کے دو خلفاء سے استفادہ و اجازت حاصل کی تھی۔

شیخ محمد امین بدخشی نے ججاز کے طویل زمانہ قیام (چچاں برس سے زائد) میں اصلاح و تربیت، درس و تدریس اور تصنیف و تالیف کا شغل جاری رکھا۔ انہوں نے متعدد کتابیں لکھیں، شیخ آدم بوری کی تصانیف کی تصحیح کی اور ان کے عربی تراجم کی کوشش کی۔ شیخ محمد امین بدخشی کی اہم ترین تالیف ”نتائج الحرمین“ (فارسی) ہے جو تاحال غیر مطبوعہ ہے۔ بالفاظ مترجم:

کتاب [”نتائج الحرمین“] کے تیرے ہے ”مناقب الحضرات“] کا مرکزی موضوع حضرت سید آدم بوری کی ذات و الاصفات ہے۔ آپؐ کے ظاہری و باطنی احوال کا جامع ترین منعی یہی کتاب ہے۔ مصنف نے اپنے پیر و مرشد کے حالات، مکاشفات، مشاہدات، مکتوبات، ملفوظات اور آپؐ کے خلفاء اور مریدین کے زیادہ سے زیادہ احوال قلم بند کیے ہیں۔ ابتداء میں حضرت بوری کے شیخ طریقت حضرت شیخ احمد مجدد الف ثانی اور اُن کے صاحبزادگان کے احوال بھی ہیں، نیز حضرت بوری کے دو پیر بھائیوں حضرت شیخ ظاہر بندگی لاہوری اور حاجی خضر رونقی [حاجی خضر خان افغان] کا تذکرہ بھی ہے، اس لیے کہ حضرت بوری نے ان دونوں بزرگان دین سے بھی اکتساب فیض کیا تھا۔

حضرت سید آدم بوری کے ابتدائی حالات اور اُن کے روحانی سفر کی تفصیلات زیادہ تر خود حضرت بوری ہی کی کتابوں سے انتخاب کی گئی ہیں۔ مولانا بدر الدین سرہندی [مؤلف ”حضرات القدس“] کی کتابوں سے بھی استفادہ کیا گیا ہے۔ مصنف نے بہت

سے ایسے احوال بھی لکھے ہیں جو دیگر کتابوں میں نہیں ملتے۔ ایسی روایات حضرت بنوری یا آپ کے مستند قریبی ساتھیوں سے سُنی گئی ہیں۔ یہ احوال بہت اہمیت کے حامل ہیں اور ان سے حضرت سید آدم بنوری کی شخصیت کے کئی پہلو نمایاں ہوتے ہیں، نیز آپ کی باطنی سرگزشت کی بہت سی نئی کڑیاں سامنے آتی ہیں (صفحات ۳۲-۳۳)۔

”مناقب الحضرات“، بلاشبہ شیخ آدم بنوری کے احوال اور متصوفانہ زندگی پر بنیادی مأخذ ہے، اور اس سے جہاں کچھ نئی باتیں سامنے آتی ہیں، وہیں دوسرے اہل قلم کے بیان کردہ بعض واقعات کی تردید بھی ہوتی ہے۔ شیخ آدم بنوری کے بارے میں بعض تذکرہ نگاروں نے لکھا ہے کہ وہ شاہی لشکر میں ملازمت کے دوران میں ای محض تھے، مگر ”مناقب الحضرات“ سے معلوم ہوتا ہے کہ وہ لفظ ناشناس نہ تھے، لشکر میں وہ خوشنویس کی حیثیت سے خدمات سرانجام دیتے تھے، البتہ عربی کی تعلیم انہوں نے بعد میں حاصل کی تھی (صفحات ۶۷-۶۸)۔

”مناقب الحضرات“ سے مجددی بزرگوں کا انداز نظر اور متصوفانہ افکار تو معلوم ہوتے ہی ہیں، اس کے ساتھ معاصر تاریخ پر بھی روشنی پڑتی ہے۔ بعض بیانات معاصر مورخین کے بیان کردہ واقعات سے مطابقت نہیں رکھتے، غالباً اسی پس منظر میں شیخ محمد اکرم مرحوم نے لکھا ہے کہ ”مناقب الحضرات“ میں [شیخ آدم بنوری] کے حالات شیخ محمد امین بدھنی نے بڑے غلو سے، بلکہ تاریخی صحت کو نظر انداز کر کے لکھے ہیں“ (روڈ کوثر، لاہور: ۱۹۷۰ء، ص ۳۲۱)۔

”مناقب الحضرات“ کا تقریباً نصف حصہ شیخ آدم بنوری کی اولاد اور ان کے ۲۶ خلفاء کے حالات، مکاشفات اور کرامات پر مشتمل ہے جنہیں ارضی حجاز جانے کا اتفاق ہوا تھا۔ کرامات اور مکاشفات سے قطع نظر خلفاء کی سوچ مندرجہ ذیل اقتباسات سے واضح ہے:

☆ شیخ نور محمد پشاوری کا ایک تاثر نقل کیا گیا ہے: ”آج کل کے زمانے میں پیری مریدی کا کاروبار ریا کاری، تکلف، تجسس، میل جول، دلداری اور تصرف کے بغیر نہیں ہو سکتا۔ مال و دولت، فضول خرچی، کرامت نمائی اور لوگوں پر زیادہ توجہ دیے بغیر یہ کام نہیں چلتا۔ علم، عمل، زہد، تقویٰ اور شریعت کی پابندی کو تو بزرگی سمجھا ہی نہیں جاتا۔“ (ص ۲۵۱)۔ یہی تاثر شیخ محمد جمال پشاوری کا ہے (ص ۲۷۷)۔

☆ شیخ عبداللہ کوہاٹی کے بارے میں لکھا گیا ہے: ”آپ نے اپنے علاقے میں بدعتوں اور خلافِ

سنت رسول کا خاتمہ کیا اور بدعتی صوفیوں کو کوہستان کے علاقے سے جلاوطن کر دیا۔ اس وجہ سے آپ کے دشمن اور حاسد بہت سے ہیں،” (ص ۲۸۱)۔

☆ شیخ یار محمد جلال آبادی، شیخ آدم بوری کے بڑے عالم و فاضل خلیفہ تھے، شیخ نے ان سے کہا تھا: ”آپ بے مثال لوگوں میں سے ہیں۔ میں آپ سے عبادت و ریاضت کا قطعاً تقاضاً نہیں کرتا۔ صرف دو چیزوں کی تاکید کرتا ہوں۔ ایک خلوص اور دوسرا ترک دنیا،” (ص ۲۷)۔

☆ شیخ سلطان پوری کہا کرتے تھے: ”رسول خدا ﷺ ہمیشہ یہ دعا فرمایا کرتے تھے اللهم احینی مسکیناً و امتی مسکیناً و اخشرلی فی زمرة المساکین (اے اللہ! مجھے مسکینی میں زندہ رکھ، اس حال میں موت دے اور آخرت میں مسکینوں میں سے اٹھا)۔ آنحضرت نے کبھی یہ خواہش نہیں کی کہ مجھے غوث، قطب یا غنی بنا کر زندہ رکھ،“ (ص ۳۰۲)۔

☆ شیخ عبدالحالق تصویری فرماتے تھے: ”ماضی کو چھوڑ دیجیے کہ گزر گیا ہے اور مستقبل کا فکر نہ کیجیے کہ وہ اللہ کے ہاں موجود ہے۔ باقی رہ گیا حال، اس میں اللہ کو یاد کیجیے“ (ص ۳۳۱)۔

☆ شیخ فرید بخاری نے نقل کیا ہے: ”ایک دن ایک عبادت گزار جوگی ملا، ساتھیوں نے کہا کہ یہ جوگی صاحبِ کشف ہے۔ حضرت شیخ نے فرمایا کہ کشف کس کام کا؟ اصل چیز تو اسلام اور دین داری ہے اور یہ اس سے محروم ہے“ (ص ۳۳۹)۔

جناب مترجم نے ”مناقب الحضرات“ کے آٹھ خطی نسخوں کا ذکر کیا ہے (دیباچہ، ص ۵۰)۔ ان میں سے چار آن کی دسترس میں ہیں، مگر بدقتی سے ان میں کوئی نسخہ بھی کامل نہیں۔ انہوں نے چاروں نسخوں کے تقابلی مطالعے سے پہلے ”تقریباً کامل متن“ ترتیب دیا، اور پھر اسے اردو میں منتقل کیا۔ جناب مترجم اس کام کے لیے اہل علم، اور بالخصوص مجددی نقشبندی حلقوں کے شکریے کے مستحق ہیں، تاہم اگر ”مناقب الحضرات“ کا اصل فارسی متن بھی اشاعت پذیر ہو جائے تو جہاں احتیاط پسند ”اہل تحقیق“ خوش ہوں گے، وہیں برصغیر سے باہر فارسی شناس دُنیا بھی اس سے استفادہ کر سکے گی۔

جناب مترجم نے زیر نظر ترجمے پر مفصل دیباچے (صفحات ۱۹-۵۲) کا اضافہ کیا ہے جس میں انہوں نے شیخ محمد امین بدخشی کے سوانحی حالات، آن کی تالیفات، اور بالخصوص ”مناقب الحضرات“ کے زمانہ تالیف، اس کے محتويات اور مجددی لٹریچر میں اس کی اہمیت پر روشنی ڈالی ہے۔ شیخ محمد امین بدخشی

کے سوائی حالات کا بنیادی مأخذ تو خود ”مناقب الحضرات“ ہی ہے، اسی سے جناب مترجم نے اُن کی تالیفیات کی فہرست (صفحات ۲۸-۲۹) مرتب کی ہے، تاہم خود بدخشی کا کہنا ہے: ”اس نقیر کی بہت سی تصانیف ہیں، مثلاً ”تاج الحرمین“ و ”مناقب الحضرات“ و ”مناقب احمدیہ و مخصوصیہ و آدمیہ (عربی اور فارسی)---“ (ص ۲۲۲)۔ جناب مترجم نے ”تاج الحرمین“ و ”مناقب الحضرات“ و ”مناقب احمدیہ و مخصوصیہ و آدمیہ“ کو ایک ہی کتاب سمجھا ہے، کیوں کہ ”مناقب الحضرات“ کے لیے مصنف نے مختلف جگہ ”مناقب احمدیہ مخصوصیہ“، ”مناقب آدمیہ“ اور ”مقامات احمدیہ و مناقب آدمیہ“ کے نام استعمال کیے ہیں (ص ۳۳)۔

محمد امین بدخشی کی کسی کتاب کا اردو ترجمہ ”مقامات احمدیہ و ملفوظات مخصوصیہ“ (مطبوعہ، لاہور: س-ن) کے نام سے ہو چکا ہے جو جناب مترجم کی نظر سے نہیں گزر سکا۔ واللہ اعلم یہ کسی مستقل بالذات کتاب کا ترجمہ ہے، یا ”تاج الحرمین“ کے کسی حصے کا؟ ”تاج الحرمین“ کے خلی نسخوں سے اس کے مقابل سے ہی صورتی حال واضح ہو سکتی ہے۔ اگر جناب مترجم اپنی دلپی کے تحت یہ الجھن بھی سمجھا دیں تو اچھا ہو گا۔

فاضل مترجم نے اپنے اندازِ ترجمہ کے بارے میں لکھا ہے:

پہلی کوشش بھی رہی ہے کہ مصنف کی مفتا اور ان کے پسندیدہ اسلوب کے مطابق ترجمے کی عبارت بھی سادہ، آسان اور عام فہم رہے۔ پوری کوشش کی گئی ہے کہ ترجمہ تحقیق و دیانت کے مسلمہ اصولوں کے مطابق کیا جائے۔ ترجمے میں آیات و احادیث کے عربی متن کے ساتھ ساتھ سورہ نمبر اور آیت نمبر کا حوالہ بھی دے دیا گیا ہے۔ کئی مقامات پر مصنف فارسی میں لکھتے لکھتے بے ساختہ کئی کئی جملے اور صفحے عربی میں لکھ گئے ہیں۔ عربی متن دیے بغیر ایسی تمام عبارات کا ترجمہ تحریر کر دیا گیا ہے۔ فارسی اشعار کا بھل استعمال مصنف کے اعلیٰ ادبی ذوق کا مظہر ہے۔۔۔۔۔ ترجمے میں فارسی اشعار کا متن بھی شامل کیا گیا ہے۔ فارسی اشعار کا باحاورہ اور آسان ترجمہ لکھا گیا ہے۔ بعض مقامات پر کچھ ایسے مطالب حذف کر دیے گئے ہیں جن کا ایک سے زائد بار تکرار ہو چکا تھا۔ اس سے عبارت کا تسلسل اور مطلب و مفہوم قطعاً متاثر نہیں ہونے دیا گیا (صفحات ۵۱-۵۲)۔

رام الحروف کو زیر نظر ترجمے کے بارے میں جناب عارف نوشاہی کی رائے سے پورا پورا اتفاق:

ہے کہ مناقب احضرات کا مطالعہ کرتے ہوئے یہ احساس نہیں ہوتا کہ قاری اردو ہی میں لکھی گئی کوئی کتاب پڑھ رہا ہے، یا کسی دوسری زبان سے ترجمہ شدہ کتاب اس کے پیش نظر ہے (ص ۱۵)۔ ترجمے کا اسلوب بلاشبہ علمی، متین اور سلیمانی و روائی ہے۔

جناب عارف نوشاہی نے اپنی مختصر تحریر میں زیرنظر ترجمے کے حسن و خوبی پر لکھا ہے، مگر اس کے ساتھ انہوں نے جامع انداز میں نقشبندی بزرگوں کی اتباع شریعت اور کتاب و قلم سے اُن کی دوستی کو نمایاں کیا ہے۔

دورانِ مطالعہ میں حبِ ذیل تسامحات سامنے آئے ہیں، اگر آئندہ اشاعت میں ان کی تصحیح ہو سکے تو مناسب رہے گا۔

☆ جناب عارف نوشاہی نے مصنف کتاب شیخ محمد امین بدخشی کے بارے میں لکھا ہے: ”سرہند پہنچ کر [وہ] صاحبزادگان حضرت مجدد الف ثانی، بالخصوص خواجہ محمد معموم سرہندی (م ۹۷۰ھ) کے دامن فیض بار سے وابستہ ہوئے اور انہی کی معیت میں ہندوستان سے حریمِ شریفین تحریرت کی۔۔۔“ (ص ۱۳)۔

یہ لکھنا سہو قلم ہے کہ شیخ محمد امین بدخشی نے خواجہ محمد معموم سرہندی کے ہمراہ سفرِ جاز اختیار کیا تھا۔ انہوں نے شیخ آدم بنوری کے ہمراہ خواجہ محمد معموم کی رضامندی سے ۱۶۲۲ھ / ۱۰۵۱ء میں یہ سفر کیا تھا، اس کے کم و بیش پندرہ برس بعد ۱۶۴۷ھ / ۱۲۵۷ء میں خواجہ محمد معموم سرہندی بغرضِ حج ارضِ حریمِ تشریف لے گئے تھے۔

☆ ”مقدمہ“ میں ایک حدیث ”جوامع الحمد شیعیں“ نام کے کسی مجموعے سے نقل کی گئی ہے (ص ۲۳)، کیا یہ نام درست ہے؟ صفحہ ۹۸ پر جلال الدین سیوطی کی کتاب ”جمع الجوامع“ کو ”جمع الجوامع“ لکھا گیا ہے۔ اشاریے میں یہی نام آئے ہیں (ص ۵۱)۔

☆ مشرقی عرب کے خطے ”الحسا“ یا ”حسا“ کو بہ تکرار ”الحسا“ لکھا گیا ہے (ص ۲۷۱، ۲۷۲-۲۷۵)، اسی طرح سعودی عرب کے قبیلے ”رایغ“ کو ”رایغ“ لکھا گیا ہے (ص ۲۸۹)۔

☆ کتاب میں بحیثیت مجموعی کتابت کی اغلاط نہ ہونے کے برابر ہیں، تاہم بامعاں نظر دیکھنے والے اسے غلطیوں سے پاک کرنے میں مددے سکتے ہیں۔ مثال کے طور پر دیباچے میں حضرت مجدد الف

ثانی کی تاریخ وفات درج ہونے سے رہ گئی ہے (ص ۱۹)، سید آدم بوری کا دیا گیا سال وفات ہجری تقویم کے مطابق ہے، مگر ”ھ“ کے بجائے ”ء“ درج ہو گیا ہے۔ ”مسانید“ کو ”مسانیہ“ کتابت کیا گیا ہے (ص ۲۹) وغیرہ۔

”مناقب الحضرات“ کے ترجیح کی اشاعت اس مختصر ذخیرے میں از حد قابل قدر اضافہ ہے جو گزشتہ دو تین برسوں میں نقشبندی سلسلے کے حوالے سے اردو میں سامنے آیا ہے۔ اس کی اشاعت میں ”خانقاہ فتحیہ“ نے جو تعاون کیا ہے، وہ بھی قابل قدر ہے۔ کاش! دوسرے خانقاہی بزرگ بھی قلم و قرطاس کی اس روایت کو آگے بڑھانے میں اس خانقاہ کی پیروی کریں۔
